

## برسات کی رحمت

شعاع عمل کی یہ کرن جب آپ سے بات کرنے کو پہنچے گی، برسات کا موسم تو ہوگا ہی استقبال ماہ مبارک کی فصل بھی ہوگی۔ آپ سے کیا کہنا، برسات کو رحمت کہا گیا اور ماہ مبارک بھی رحمت کا ایک عنوان ہے جو رحمت کی بوچھاڑ لے کر آتا ہے۔ یہ عجب حسن اتفاق ہے کہ برسات میں رحمت کے پہلو سے ہم آغوش ہونے کے لئے اور ماہ مبارک میں رحمت کی روحانی 'ملاقات' کے لئے صبر سے کام لینا ہوتا ہے۔ ورنہ یار لوگ (جن کی اکثریت ہے یعنی 'بہومت') تو دونوں کو زحمت ہی زحمت قرار دیتے ہیں۔ ان کے منہ بند کرنے کو ہمارے پاس کیا ہے۔ اب سے ۶۲ سال پہلے پیہ نہیں کس پنٹھ پر چل کر ایک 'عوامی' سرکار نے زمینداری لٹا کر ہم سے زمین کا 'سرکاری' رشتہ ہوا کر دیا تھا۔ ادھر 'شہر' نے یہ زمین اور آسمان دونوں ہماری نظروں سے دور کر دیئے تھے (ایک عرصہ ہوئے) یہ عمل جاری و ساری ہے۔ اس کے معاشی اثرات کیا کیا بنے یا بنتے ہیں، ہم تجزیہ نہیں کر سکتے۔ ہم اتنا جانتے ہیں کہ جانے انجانے میں ہم زمینی حقیقتوں سے دور ہوتے جا رہے (دور کئے جا رہے ہیں) تبھی تو ابھی کچھ دن پہلے اتر اکھنڈ میں بادل پھٹنے کو قہر برسا ہی کہا۔ ہماری نظر کا یہ عالم ہے تو برسات میں رحمت کے چھینٹے نظر کیوں آنے لگے، ان چھینٹوں کو چھانٹنے کی بات تو بہت دور کی۔ برسات کے ساتھ ساتھ ماہ مبارک کی بات ہو رہی ہے۔ اس بات پر بھی نظر جاتی ہے کہ ماہ مبارک رحمت کے ساتھ ساتھ برکت اور مغفرت کا بھی مہینہ ہے۔ برسات بھی تو رحمت کے ساتھ ساتھ برکت کی موسلا دھار لاتی ہے، ہاں مغفرت کو ذرا گھما کے لاتی ہے، اس کے لغوی معنی کی رعایت کا فائدہ اٹھاتے ہوئے اگر ڈھانپ نہیں سکتی تو لوگوں کو کسی نہ کسی طرح 'کور' تو کر دیتی ہے۔ یہ کور والے برساتی گن کا اثر تو ہم پر اتنا پڑا کہ میاں نظیر لاکھ کہا کریں ۔

آ پار چل کے دیکھیں برسات کی بہاریں

ہم میں پار چل کے برسات سے آ پار کرنے کا دم نہیں رہا۔ ہاں اس کو یوں کر کے دیکھتے ہیں ۔

آ روزہ رکھ کے دیکھیں رمضان کی بہاریں

روزہ تو جیسے تیسے رکھ لیتے ہیں، یہ بھی سمجھتے ہیں کہ ہمارا روزہ ایسا ویسا ہی ہوتا ہے، بس خدا ہی اس جیسے تیسے ایسے ویسے روزہ کو ایسا کر دے جیسا کم سے کم ہونا چاہئے۔ پھر اس روزہ کو بھی ان کے صدقے میں جن کے روزے واقعی ایسے ہوئے جیسے ہونا چاہئے، کسی شمار میں کر لے، تبھی رمضان کی بہاروں کا مزہ لے پائیں گے۔ اس مزے میں افطاری سے سحری تک کا جسمانی مزہ اور رحمت سے مغفرت تک کا روحانی مزہ سب شامل ہو۔

(م.ر.عابد)